



ធនាគារជាតិ នៃ កម្ពុជា

លេខ.....

សុន្ទរកថា

**ឯកឧត្តម ជា ចាន់តូ អគ្គនាយកបាលធនាគារជាតិនៃកម្ពុជា ថ្លែងក្នុងឱកាស
អបអរសាទរខួបអនុស្សាវរីយ៍លើកទី១០១ នៃទិវាអន្តរជាតិនារី ៨ មីនា ឆ្នាំ២០១២
រាជធានីភ្នំពេញ ថ្ងៃទី៧ ខែមីនា ឆ្នាំ២០១២**

សូមគោរព ៖

- លោកជំទាវទេសាភិបាលរង
- ឯកឧត្តម លោក លោកស្រី ថ្នាក់ដឹកនាំ និងបងប្អូននារីនៃធនាគារជាតិនៃកម្ពុជាទាំងអស់ ជាទីមេត្រី

ថ្ងៃនេះ ខ្ញុំមានសេចក្តីសោមនស្សរីករាយជាអនេក ដោយបានមកចូលរួមជាមួយលោកជំទាវ ឯកឧត្តម លោក លោកស្រី និងនាងកញ្ញា ក្នុងពិធីអបអរសាទរខួបអនុស្សាវរីយ៍លើកទី១០១ ទិវាអន្តរជាតិនារី៨មីនាឆ្នាំ២០១២ សម្រាប់មន្ត្រីបុគ្គលិករបស់ធនាគារជាតិនៃកម្ពុជា និងតំណាង ការិយាល័យមូលនិធិរូបិយវត្ថុអន្តរជាតិ (IMF) ប្រចាំនៅកម្ពុជា ។ ពិធីនេះ ត្រូវបានប្រារព្ធ ធ្វើឡើងក្រោមប្រធានបទ “ អ្នកម្តាយដ៏ឆ្លើមរបស់ខ្ញុំ ” ដើម្បីរំលឹកពីប្រវត្តិការស៊ូនិងវិវភាព របស់នារី ដែលបានខិតខំតស៊ូទាមទារនូវសមធម៌ ការគោរពសិទ្ធិសេរីភាពស្មើគ្នាចំពោះមុខ ច្បាប់ និងការទទួលស្គាល់តម្លៃស្ត្រីក្នុងការអភិវឌ្ឍគ្រួសារ សង្គម និងប្រទេសជាតិ នាពេល កន្លងមក ។ ធនាគារជាតិនៃកម្ពុជាយើងតែងតែប្រារព្ធពិធីនេះជារៀងរាល់ឆ្នាំ ដើម្បីលើកកម្ពស់ និងថ្លែងអំណរគុណចំពោះថ្នាក់ដឹកនាំ និងមន្ត្រីបុគ្គលិកនារីនៅធនាគារជាតិនៃកម្ពុជា ដែលបានរួមចំណែកកសាងនិងអភិវឌ្ឍប្រព័ន្ធធនាគារនៅកម្ពុជា ។

ថ្ងៃនេះ ខ្ញុំសង្កេតឃើញថា បងប្អូននារីយើងមានទឹកមុខរីករាយ ស្រស់ផ្លា និងញញឹម ញញែមប្រកបដោយសេចក្តីសង្ឃឹមជានិច្ច ។ ខ្ញុំសូមចូលរួមអបអរសាទរយ៉ាងខ្លាំងក្លាចំពោះ ស្នាដៃនារី និងសូមប្រសិទ្ធពរជ័យ បវរសួស្តី វិបុលសុខ មហាប្រសើរគ្រប់យ៉ាង ចំពោះ លោកជំទាវ ថ្នាក់ដឹកនាំ និងបងប្អូននារីធនាគារជាតិនៃកម្ពុជាទាំងអស់ សមប្រកបដោយ កាយពលវីងមាំ ប្រាជ្ញារវាងវៃ សុខភាពល្អ និងទទួលបានជ័យជម្នះគ្រប់ភារកិច្ច ។

- គណៈអធិបតី ជាទីគោរព !
- បងប្អូននារីទាំងអស់ ជាទីស្នេហា !

ឆ្លៀតក្នុងឱកាសដ៏វិសេសវិសាលនេះ ខ្ញុំសូមជម្រាបពីប្រវត្តិ និងវិវឌ្ឍន៍នៃការតស៊ូរបស់នារី ការទទួលខុសត្រូវ និងតម្លៃនារីនៅក្នុងគ្រួសារ សង្គម និងការងារក្នុងនាមយោបាយ ដើម្បីរួមចំណែកអភិវឌ្ឍប្រទេសជាតិរបស់ប្រទេស ដូចខាងក្រោម ៖

ជារៀងរាល់ឆ្នាំ នៅលើពិភពលោកស្ទើរតែគ្រប់ប្រទេសទាំងអស់ តែងតែរៀបចំពិធីអបអរសាទរទិវាអន្តរជាតិនារីធម៌នា ដើម្បីរំលឹកឡើងវិញនូវវិវឌ្ឍន៍របស់នារី ដែលបានតស៊ូ រើបម្រះ និងពុះពារគ្រប់ឧបសគ្គ ដើម្បីដោះខ្លួនចេញពីការជិះជាន់ និងការរើសអើងនៅក្នុងសង្គម រហូតដល់សម្រេចបានជោគជ័យ និងបានធ្វើឱ្យមានសមភាពរវាងបុរសនិងស្ត្រី ទាំងក្នុងការបញ្ចេញមតិយោបល់ និងការទទួលបានប្រាក់បៀវត្សដូចគ្នាចំពោះការងារដូចគ្នាជាដើម ។ បន្ទាប់មក បញ្ហាដែលពាក់ព័ន្ធនឹងស្ត្រីបានក្លាយជាប្រធានបទយ៉ាងសំខាន់ សម្រាប់កិច្ចពិភាក្សានៅលើវេទិកាជាតិ និងអន្តរជាតិ ហើយតួនាទីរបស់ស្ត្រីកាន់តែត្រូវបានទទួលស្គាល់ និងលើកកម្ពស់ជាលំដាប់ តាមរយៈការជំរុញឱ្យស្ត្រីចូលរួមនៅក្នុងការងារសង្គម ការងារសេដ្ឋកិច្ច និងនយោបាយ និងការផ្តល់អាទិភាពចំពោះស្ត្រីនៅក្នុងការអភិវឌ្ឍធនធានមនុស្ស ។ល។

នៅប្រទេសកម្ពុជាវិញ បើតាមប្រវត្តិសាស្ត្របានបញ្ជាក់ថា ស្ត្រីមានសារៈសំខាន់ណាស់ចំពោះសង្គមនិងគ្រួសារ ។ ព្រះនាងលីវីយ៉េគឺជាព្រះមហាក្សត្រីយានី និងជាស្ត្រីទី១ ដែលគ្រប់គ្រងនិងដឹកនាំប្រទេសកម្ពុជា ។ បន្ទាប់មក នៅសម័យអង្គរ ព្រះនាងឥន្ទ្រទេវីជាអគ្គមហេសី ព្រះបាទជ័យវរ្ម័នទី៧ និងជាស្ត្រីដែលមានប្រាជ្ញាឃ្លាស្រី បានជួយការងារសង្គម និងជ្រោមជ្រែងព្រះបាទជ័យវរ្ម័នទី៧ ជាស្វាមី ដឹកនាំប្រទេសកម្ពុជាទទួលបានជោគជ័យ និងមានកេរ្តិ៍ឈ្មោះល្បីរន្ទី ក្នុងប្រវត្តិសាស្ត្រកម្ពុជារហូតមកដល់សព្វថ្ងៃនេះ ។ និយាយជារួម វប្បធម៌ខ្មែរយើង យើងគោរពនារី ផ្តល់តម្លៃចំពោះនារី យកនារីជាធំនៅក្នុងសង្គមនិងគ្រួសារ ព្រមទាំងបានចាត់ទុក នារីជាមាតានៃប្រទេសជាតិតាំងពីយូរលង់ណាស់មកហើយ តាមរយៈពាក្យបុរាណពោលថា “ មេទ័ព ” “ មេបា ” និង “ មាតុភូមិ ឬមាតុប្រទេសកម្ពុជា ” ជាដើម ។ ជាទូទៅស្ត្រីគឺជាមាតាដ៏ល្អ និងជាមេផ្ទះដ៏ប្រពៃ ដែលចេះថែទាំអប់រំកូនឱ្យក្លាយជាពលរដ្ឋល្អ ។

បច្ចុប្បន្ន តាមរយៈការងារកាកបាទក្រហមកម្ពុជា ក្រោមការដឹកនាំរបស់លោកជំទាវ កិត្តិព្រឹទ្ធបណ្ឌិត **ប៊ុន រ៉ានី ហ៊ុន សែន** ប្រធានកាកបាទក្រហមកម្ពុជា និងការខិតខំប្រឹងប្រែងរបស់លោកជំទាវ ក្នុងការទប់ស្កាត់អំពើហិង្សាក្នុងគ្រួសារ ពិសេសមកលើស្ត្រីនិងកុមារ ការធ្វើអាជីវកម្មផ្លូវភេទ ការប្រយុទ្ធប្រឆាំងគ្រឿងញៀន និងជួយកុមារកំព្រាជាដើម ធ្វើឱ្យបុត្រីតានិងយុវវ័យមានឱកាសចូលរួមចំណែកទទួលខុសត្រូវ លើរាល់សកម្មភាពក្នុងគ្រួសារ និងសង្គម ក៏ដូចជាទទួលបានការអប់រំ ការកសាង និងការពង្រឹងសមត្ថភាពខ្លួនឯង សំដៅ

ធ្វើខ្លួនឱ្យក្លាយទៅជាកូនល្អ មិត្តល្អ សិស្សល្អ មិនប្រើអំពើហិង្សា មិនសេពគ្រឿងញៀន រួមចំណែកធានាសណ្តាប់ធ្នាប់សង្គម និងចូលរួមអភិវឌ្ឍជាតិមាតុភូមិជាទីស្នេហារបស់យើង បានធ្វើឱ្យតម្លៃស្រ្តី និងសីលធម៌សង្គម ត្រូវបានលើកតម្កើងជាលំដាប់ ទាំងក្នុងវេទិកាជាតិ និងអន្តរជាតិ ។ ខ្ញុំសង្កេតឃើញថា បច្ចុប្បន្ន ស្រ្តីចេះអភិវឌ្ឍនិងលើកកម្ពស់ខ្លួនឯង ដើម្បី ចូលប្រឡូកក្នុងគ្រប់កិច្ចការសង្គម ចាប់តាំងពីកម្មកររហូតដល់មានឋានៈ និងតួនាទីខ្ពស់ នៅក្នុងជួររដ្ឋាភិបាល រដ្ឋសភា និងព្រឹទ្ធសភាជាដើម ។

ដោយឡែក នៅធនាគារជាតិនៃកម្ពុជាយើងវិញបច្ចុប្បន្ន មានមន្ត្រីបុគ្គលិកសរុបទូទាំង ប្រទេសចំនួន ១.២៥៦ នាក់ ក្នុងនោះថ្នាក់ដឹកនាំ និងមន្ត្រីបុគ្គលិកជានារីមានចំនួន ៥៤១ នាក់ ។ ចំនួននេះបញ្ជាក់ថា សមាមាត្រមន្ត្រីបុគ្គលិកស្រ្តី ចាប់តាំងពីថ្នាក់ទេសាភិបាលរងដល់ បុគ្គលិកធម្មតា កើនដល់ ៤៥% នៃចំនួនសរុប ។ ស្រ្តីនៅធនាគារជាតិនៃកម្ពុជាភាគច្រើន ទទួលខុសត្រូវលើការងារដឹកនាំនិងគ្រប់គ្រង ការងារជំនាញបច្ចេកទេស និងការងារប្រតិបត្តិការ ជាដើម ។ សមាមាត្រដ៏ធំនេះបានបង្ហាញឱ្យឃើញអំពីសមត្ថភាព ការលើកកម្ពស់ស្រ្តី និង សារៈសំខាន់របស់ស្រ្តីចំពោះការងារ ព្រមទាំងមានការជឿជាក់ក្នុងការបំពេញតួនាទីភារកិច្ច នៅគ្រប់លំដាប់ថ្នាក់នៃការគ្រប់គ្រងធនាគារ ។

- គណៈអធិបតី ជាទីគោរព !
- បងប្អូននារីទាំងអស់ ជាទីស្នេហា !

ការប្រារព្ធទិវាអន្តរជាតិនារី៨មីនានៅឆ្នាំ២០១២នេះ មិនត្រឹមតែរំលឹកឡើងវិញនូវខួប លើកទី១០១ នៃការទទួលបានសិទ្ធិសេរីភាពរបស់ស្រ្តីស្មើនឹងបុរសប៉ុណ្ណោះទេ ថែមទាំង ដើម្បីរំលឹកខួបទី៣១នៃសន្ធិសញ្ញាលុបបំបាត់នូវរាល់ការរើសអើងចំពោះស្រ្តី ខួបទី១៦នៃ សន្ធិសីទពិភពលោកស្តីពីស្រ្តី និងខួបទី១១នៃគោលដៅអភិវឌ្ឍសហស្សវត្សរ៍ផ្សេងដែរ ។

តាមរយៈប្រធានបទប្រចាំឆ្នាំ២០១២នេះ យើងអាចបញ្ជាក់បានថា រាជរដ្ឋាភិបាល កាន់តែយកចិត្តទុកដាក់ និងទទួលស្គាល់នូវសមត្ថភាព និងសក្តានុពលរបស់ស្រ្តីក្នុងការ អភិវឌ្ឍសេដ្ឋកិច្ចជាតិ ។ រាជរដ្ឋាភិបាលកម្ពុជាក៏បានបង្កើតផែនការយុទ្ធសាស្ត្រនារីវគ្គៈ ដើម្បីជំរុញការចូលរួមរបស់ស្រ្តីនៅក្នុងការងារសង្គមនិងនយោបាយ និងលើកកម្ពស់ផ្នែក សុខភាពស្រ្តី រួមទាំងការអប់រំស្រ្តីនិងក្មេងស្រី និងដើម្បីដោះស្រាយបញ្ហានៅក្នុងសង្គម និង ការផ្សព្វផ្សាយនូវរូបភាពអសីលធម៌ ។ល។

ជាទីបញ្ចប់ ខ្ញុំសូមថ្លែងអំណរគុណចំពោះលោកជំទាវ ឯកឧត្តម លោក លោកស្រី និងនាងកញ្ញាទាំងអស់ ដែលបានចូលរួមក្នុងពិធីយើងថ្ងៃនេះ និងសូមជូនពរឱ្យជួបប្រទះតែ ពុទ្ធពរទាំង៤ប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។

សូមអរគុណ!